

आईए

नहजुल बलागा


से सीखते हैं

(शैतान)

हुज्जतुल इस्लाम

जवाद मोहदिसी

अनुवादक: अब्बास असगर शबरेज़



किताब : आईए! नहजुल बलागा से सीखते हैं (3)
(शैतान)

राईटर : हुज्जतुल इस्लाम जवाद मोहदिसी

ट्रांसलेटर : अब्बास असगर शबरेज़

पहला प्रिन्ट : मार्च 2016

तादाद : 2000


पब्लिशर : ताहा फ़ाउंडेशन, लखनऊ

प्रेस : न्यू लाइन प्रोसेस, दिल्ली

कीमत : 25 रूपए





इस किताब को रि-प्रिन्ट किया जा सकता है
लेकिन पब्लिशर को जानकारी देना ज़रूरी है



• contents •



पहली बात.....	4
अपनी बात.....	6
शैतान कौन है.....	9
कट्टर दुश्मन.....	12
धोखेबाज़ शैतान.....	14
शैतानी चालें.....	18
1- बुराईयों को सजा-संवारकर पेश करना.....	18
2- कल पर टाल देना.....	19
3- गुरुर.....	20
4- खुद पसन्दी.....	22
5- दिल में पलने वाली ख्वाहिशें.....	23
6- गुस्सा.....	25
7- कीना, तास्सुब और हसद.....	26
8- धीरे-धीरे.....	28
9- खुद को भुला देना.....	29
10- अलग-थलग होकर जीना.....	30
11- दुनिया और माल व दौलत से मोहब्बत.....	31
जिन्नों व इन्सानों की शकल में शैतान.....	34
शैतान की फ़ौज.....	37
हमारा अक़ीदा और शैतान.....	40
आख़िरी बात.....	47





पहली बात

आज की दुनिया भीड़-भाड़, हुल्लड़-हंगामे और चकाचौंध की दुनिया है जिसमें इन्सान और इन्सानियत के खिलाफ़ हर वक़्त शैतानी चालें और शैतानी साज़िशें खेली जा रही हैं जिसकी वजह से हम जैसे इन्सान तरह-तरह की साइकॉलोजिकल व रूहानी बीमारियों और मुश्किलों में घिरे हुए हैं बल्कि मुश्किलों के एक ऐसे दलदल में फंसे हुए हैं जिस से निकलने का रास्ता भी नज़र नहीं आता। इसकी सबसे बड़ी वजह यह है कि जिन दुनियावी बातों की वजह से हम इन मुश्किलों में फंसे हुए हैं, उन मुश्किलों से निकलने के लिए भी हम उन्हीं लोगों की तरफ़ देखते हैं जिन्होंने हमारे चारों तरफ़ इन मुश्किलों का जाल बुना है। नतीजा यह होता कि हम मुश्किलों में और फंसे जाते हैं। जबकि ज़िन्दगी की मुश्किलों से बाहर निकलने और एक सही ज़िन्दगी बिताने के लिए खुदा ने अपनी किताब क़ुरआन और मासूम इमामों की शक्ल में इल्म के खज़ाने हमारे पास भेजे हैं। इमामों व अहलेबैत^{अ०} की ज़िंदगी और उनका बताया रास्ता हमारे लिए सबसे अच्छा रास्ता था और उनमें भी हज़रत अली^{अ०} ने जो कुछ कहा या लिखा उस को समेट कर लिखी गई किताब नेहजुल बलागा सबसे अलग है जो हर ज़माने में हमें सही रास्ता दिखाने के लिए सबसे रौशन चिराग़ है।



नेहजुल बलागा एक ऐसी किताब है जिसमें हज़रत अली^{अ०} ने ज़िन्दगी के हर मसले और हर मुश्किल के बारे में बात की है और उस मुश्किल से निकलने के लिए हमें रास्ता दिखाया है।

जो किताब आपके हाथों में है इसमें कोशिश की गई है कि दुनिया भर में मशहूर किताब 'नेहजुल बलागा' में लिखी बातों को बिल्कुल आसान ज़बान में अपने उन नौजवानों के सामने पेश किया जाए जो हज़रत अली^{अ०} के कलाम को पढ़ना और समझना चाहते हैं ताकि हम अपने पालने वाले से ज़्यादा से ज़्यादा करीब हो सकें।

यह किताब आईए! नेहजुल बलागा से सीखते हैं (3) ईरान के एक मशहूर राइटर और स्कॉलर हुज्जतुल इस्लाम जवाद मोहदिसी ने लिखी है जो "शैतान" यानी हमारे खुले दुश्मन के बारे में है। आपके सामने यह उसका हिन्दी ट्रांस्लेशन है।


इस सीरीज़ की पहली कड़ी 'तौबा' और दूसरी 'दुआ' के बारे में थी जो दोनों छप चुकी हैं। अब यह इस सिलसिले की तीसरी कड़ी है।


इस सीरीज़ के अभी और भी हिस्से बाकी हैं। अल्लाह तआला ने तौफ़ीक़ दी तो वह भी जल्दी ही आपके सामने पेश किए जाएंगे।

किताब छपती है तो उसमें कहीं न कहीं कमियां या ग़लतियाँ रह ही जाती हैं। यह किताब आपके हाथों में है। इसे पढ़ने के बाद जो कमियाँ आपको दिखाई दें वह हमें ज़रूर बताईए ताकि अगले एडिशन में उन्हें दूर किया सके।

ताहा फ़ाउंडेशन

लखनऊ





अपनी बात


अगर इन्सान खुदा और कमाल (Perfection) की तरफ़ सफ़र करना चाहता है तो उसे बहुत सी रुकावटों का सामना करना पड़ता है जिनमें से एक रुकावट शैतान है।

अब रहा यह सवाल कि शैतान क्या है और कौन है? हमारी ज़िंदगी में उसका क्या रोल है? वह किस तरह हमला करता है? या इस तरह के और भी दूसरे बहुत से सवाल ऐसे हैं जिनके बारे में जानना ज़रूरी है।

इस बात से भी इनकार नहीं किया जा सकता कि जब इन्सान खुदा की बन्दगी के लिए, खुद को खुदा के रंग में ढालने के लिए और खुदा के बताए रास्ते पर चलने के लिए क़दम बढ़ाता है तो बहुत सी चीज़ें उसके रास्ते का पत्थर बन जाती हैं ताकि इन्सान को आगे बढ़ने से रोक दें और उसे सीधे रास्ते से हटाकर जहन्नम की तरफ़ ले जाएं।

इसका एहसास हम रोज़ाना अपनी ज़िन्दगी में हर वक़्त करते रहते हैं और इन्सानी हिस्ट्री इस तरह की गुमराहियों से भरी पड़ी है।

दुश्मन की पहचान बहुत ज़रूरी है इसलिए इस बारे में बात करना भी ज़रूरी है क्योंकि हमारा एक कट्टर दुश्मन शैतान भी है जिसने हमें गुमराह करने की क़सम खा रखी है




और कुरआने करीम ने बार-बार उसे 'अदुव्वुम मुबीन' यानी खुला दुश्मन कहा है। खुदा ने इन्सान से इस दुश्मन से होशियार रहने के लिए भी कहा है ताकि इन्सान शैतानी चालों से धोखा न खा जाए और उसके पीछे चलकर अपनी कामयाबी के दरवाज़ों को बन्द न कर दे।

कुरआनी आयतों, हदीसों, मासूमीन^{अ०} की ज़िंदगियों, सीख देने वाली कहानियों-क़िस्सों और बुजुर्गों की नसीहतों में इस खुले दुश्मन से होशियार और दूर रहने पर जगह-जगह ज़ोर दिया गया है।

हज़रत अली^{अ०} ने भी नहजुल बलागा में इस बारे में बहुत ज़ोर दिया है। इस किताब में बहुत सी जगहों पर इन्सान को गुमराह करने के लिए शैतानी चालों, शैतान के पीछे चलने वालों की पहचान, शैतान के हथियारों, शैतानी चालों का निजी व समाजी ज़िंदगी पर असर, शैतान से मुकाबले का तरीक़ा वगैरा पर बहुत खुल कर बात की गई है।

हज़रत अली^{अ०} ने हक़ के रास्ते पर चलने की चाहत रखने वाले तमाम इंसानों को हक़ का रास्ता दिखाया है और उन्हें इन शैतानी चालों से बचाकर उस रास्ते पर चलाया है जिस पर चलकर वह अपने ज़माने में खुदा के बेहतरीन बन्दे बन गए थे। हज़रत अली^{अ०} की इन नसीहतों और उसूलों को पढ़कर हम भी इस ख़तरनाक रास्ते से बचकर सीधे रास्ते पर चल सकते हैं।

इस किताब में आप जो कुछ भी पढ़ेंगे वह हज़रत अली^{अ०} की अनमोल बातों को सामने रखते हुए लिखा गया है। इस सिलसिले में पूरी नहजुल बलागा में इमाम अली^{अ०} ने बहुत खुल कर तफ़सील (in details) बात की है लेकिन हम ने अपनी इस किताब में नहजुल बलागा से सिर्फ़ कुछ ही बातों को लिया है ताकि हमारी किताब ज़्यादा भारी न हो।



उम्मीद है कि नहजुल बलागा की रौशनी में “शैतान की पहचान” हमारी आंखों और हमारे दिल को खोल देगी ताकि हम अपने अंदर मौजूद अपने पाक दिल को बचा सकें। हमें चाहिए कि हम शैतान को इस बात की छूट ही न दें कि वह हमारी ज़िन्दगी को शैतानों से मुकाबले का मैदान और शैतानी चालों व धोखेबाज़ियों की जंग बना सके। इसके लिए ज़रूरी है कि हम शुरू ही से अपने दिल व दिमाग़ और अपनी ज़िन्दगी में शैतान के घुसने के सारे दरवाज़े बन्द कर दें।

फ़साद की आग एक चिंगारी से ही शुरू होती है।
यह चिंगारी धीरे-धीरे शोला बन जाती है।
इसलिए... चिंगारी ही को पैदा न होने दो
वरना हवस के शोले
तुम्हारी इज़्ज़त व आबरू बल्कि सब कुछ
जलाकर राख कर देंगे।

ख़ुदा से दुआ है कि वह शैतान से मुकाबले के इस मैदान में हमारी मदद करे ताकि हम शैतानी चालों और चालबाज़ियों को रौंदते हुए अपने रास्ते में आने वाली हर रुकावट को तोड़ते हुए गुज़र जाएं और ख़ुदा और उसके दीन के रास्ते पर तेज़ी के साथ आगे बढ़ते जाएं।

जवाद मोहम्मिदी
कुम-ईरान

शैतान कौन है?

इन्सान का नेचर यह है कि वह नेकी और अच्छाई की तरफ़ अपने आप खिंचा चला जाता है लेकिन साथ ही एक मुश्किल यह है कि दो शैतानी ताक़तें हर वक़्त उसे बहकाने की कोशिश करती रहती हैं: एक ताक़त खुद उसके अंदर मौजूद है जो उसकी दिली ख़्वाहिशें (Worldly Desires) हैं और दूसरी बाहर की इस दुनिया में है जिसे हम शैतान कहते हैं। यह दोनों ताक़तें ही इंसान को बहकाती रहती हैं जिसका रिज़ल्ट यह होता है कि इन्सान इन दोनों शैतानों के बहकावे में आकर गुनाहों की तरफ़ चल पड़ता है।

शैतान इसी धोखा देने वाली और गुमराह करने वाली चीज़ का नाम है। कुरआन ने बार-बार शैतान को ‘अदुव्वुम मुबीन’ यानी इन्सान का खुला दुश्मन बताया है। साथ ही आदम की औलाद को उसकी चालों से धोखा न खाने की नसीहत भी की है।

कुरआन करीम ने शैतान की कुछ बुराईयाँ इस तरह से गिनवाई हैं:

रास्ते से हटा देने वाला, गुमराह करने वाला, बुराईयों की तरफ़ बुलाने वाला, बुरा साथी, इन्सान को मगरूर बनाने वाला, शराब और जुए से लोगों के बीच दुश्मनी पैदा करने वाला, बुरे कामों को अच्छा बनाकर दिखाने वाला, उम्मीदों में डुबो देने वाला, ख़ुदा को भुला देने वाला, शक पैदा करने वाला, इन्सान का दुश्मन, ख़ुदा की नाशुक्री करने वाला, ख़ुदा के हुक्म को न मानने वाला, फ़कीरी व गुरबत फैलाने वाला, जहन्नम की तरफ़ बुलाने वाला...⁽¹⁾

कुरआन में 70 बार 'शैतान' शब्द और 18 बार 'शयातीन' (शैतान शब्द का बहुवचन) आया है। इसके साथ ही साथ कुरआन में शैतान के बुरे कामों और उसकी चालों के बारे में भी बात की गई है। इस से पता चलता है कि इन्सान के साथ शैतान के इस रिश्ते को कुरआन कितना खतरनाक मान रहा है। यहीं से यह भी साफ़ हो जाता है कि इन्सान को शैतान से कितना ज़्यादा होशियार रहना चाहिए।

नहजुल बलागा में शैतान के धिनौने रोल को इस तरह पहचनवाया गया है:

यह (शैतान) खुदा का दुश्मन, तास्सुब करने वालों का सरदार और बिगड़े हुआओं का लीडर है। इसी ने सब से पहले तास्सुब की बुनियाद रखी है।⁽²⁾

हमारी इस दुनिया में शैतान का होना खुदा की तरफ़ से इन्सान को आजमाने का एक ज़रिया भी है ताकि यह पता चल जाए कि असल में कौन खुदा के रास्ते पर चलने वाला है और कौन खुदा की बन्दगी में कमज़ोर है।

हज़रत अली^{अ०} ने एक लम्बे ख़ुतबे में गुरुर जैसी बुराईयों को बुरा कहते हुए इन्सान के अन्दर इन बुरी बातों के पैदा होने में शैतान के रोल को बयान किया है। शैतान ने खुद गुरुर से काम लिया था इसलिए वह दूसरों को भी मग़रुर होने पर उभारता है। खुद उसने तास्सुब किया था इसलिए वह दूसरों को भी तास्सुब के जाल में फंसाता है।

इमाम अली^{अ०} फ़रमाते हैं:

खुदा ने आदम को सजदा करने का हुक्म देकर खुदा के सामने अपना सर झुका देने वालों को गुरुर करने वालों से अलग कर दिया, गुरुर करने वालों को अपनी बारगाह से निकाल दिया और आख़िरत में उनकी सज़ा जलते हुए जहन्नम को बना दिया।⁽³⁾

शैतान को खुदा की बारगाह से इसीलिए निकाला गया था क्योंकि वह अपने ऊपर अकड़ रहा था और उसने गुरुर

से काम लिया था।

इस बारे में इमाम अली^{अ०} फ़रमाते हैं:

अल्लाह ने शैतान के साथ जो किया तुम्हें उस से सबक़ (Lesson) लेना चाहिए। उसकी लम्बी-लम्बी इबादतों और भरपूर कोशिशों पर उसके एक घड़ी के घमण्ड ने पानी फेर दिया। जबकि उसने छः हज़ार साल तक खुदा की इबादत की थी, फिर यह भी नहीं पता कि यह दुनिया के साल थे या आख़िरत के। अब शैतान के बाद कौन रह जाता है जो उस जैसा गुनाह करके अल्लाह के अज़ाब से बच जाए?⁽⁴⁾

इसलिए हमें खुदा की बन्दगी के रास्ते को पूरी होशियारी के साथ तय करना होगा ताकि शैतान जैसा लुटेरा हमें गुमराही की तरफ़ न ले जा सके।

हदीसों में है कि शैतान एक बहुत ही ख़ास तरह की मख़लूक़ (Creation) है जो तरह-तरह की शक्ल में हमारे सामने आ सकता है और हम में से हर एक को एक ख़ास तरह से धोखे या शक़ में डाल सकता है। हदीसों और दूसरी किताबों में ऐसे बहुत से किस्से बयान हुए हैं जिन से यह पता चलता है कि शैतान खुदा के भेजे हुए नबियों और नेक बन्दों के पास भी इन्सान की शक्ल में आता था और उन्हें धोखा देने की कोशिश करता था। इसीलिए कहा गया है कि खुदा का नाम और उसका ज़िक़्र हमेशा ज़बान पर रहना चाहिए। हर वक़्त शैतान के हमले से अल्लाह की पनाह मांगते रहना चाहिए ताकि हम उसके धोखे व मक्कारी के जाल में फंसने से बच सकें।

1- सूरए बक्रा/268, सूरए माएदा/91, सूरए इसरा/53, सूरए नूर/21, सूरए मुजादला/19 और दूसरी बहुत सी आयतें

2- नहजुल बलागा, ख़ुतबा/190

3- नहजुल बलागा, ख़ुतबा/92

4- नहजुल बलागा, ख़ुतबा/190

कट्टर दुश्मन

इस चालबाज़ शैतान को जनाबे आदम^{अ०} के सामने सजदा न करने की वजह से खुदा की बारगाह से निकाला गया था। गुरुर की वजह से उसने अपनी सारी मेहनत पर पानी फेर कर अपना सब कुछ बर्बाद कर दिया तो उसने इन्सान से दुश्मनी की ठान ली और क़सम खाई कि मोमिनों के अलावा बाकी सब लोगों को गुमराह करके उन्हें गुनाहों और बुराईयों की तरफ़ ले जाएगा।

हज़रत अली^{अ०} इन्सान के साथ उसकी इस दुश्मनी के बारे में फ़रमाते हैं:

मेरी जान की क़सम! उसने बुराईयों के तीर को कमान में जोड़ रखा है और बहुत पास से तुम्हें अपने निशाने पर रखकर कमान को ज़ोर से खींच लिया है।⁽⁵⁾

दुश्मन को दुश्मन ही समझना चाहिए और उसकी तरफ़ दोस्ती का हाथ कभी नहीं बढ़ाना चाहिए। न ही उसकी बातों में आना चाहिए। ऐसे न जाने कितने सीधे साधे लोग इस दुनिया में पाए जाते हैं जो शैतान से धोखा खा जाते हैं जिसकी वजह से शैतान उन पर कंट्रोल कर लेता है। फिर उनकी सारी सोच, अक्ल, ताक़त और सलाहियतें (Skills) यानी सब कुछ शैतान के रास्ते में इस्तेमाल होता है।

इमाम अली^{अ०} फ़रमाते हैं:

शैतान के साथ साझा न करो और न उसे अपने ऊपर छा जाने दो।⁽⁶⁾

शैतान की सारी कोशिश यह होती है कि बस किसी तरह से इन्सान के दिल व दिमाग़ और उसकी ज़िन्दगी में घुस कर उसे अपना और अपनी चालों का शिकार बना ले।

अगर इन्सान अपने ही अंदर शैतान को अपना अड़्डा बना लेने दे तो यह बात बड़ी नासमझी भरी होगी क्योंकि इसका सीधा सा नुक्सान यह होगा कि शैतान इन्सान की ताक़त व सलाहियतों (Skills) को खुदा के रास्ते के बजाए दूसरी जगहों में लगा देगा। शैतान हमेशा ऐसे ही लोगों की तलाश में रहता है लेकिन होशियार इन्सान वह है जो शैतान की सवारी न बने लेकिन इसके लिए समझ और अक्ल की ज़रूरत होती है।

इमाम अली^{अ०} ज़ियाद इब्ने अबीह को एक ख़त में शैतान के हाथों खिलौना न बनने की नसीहत करते हुए होशियार करते हैं:

शैतान मोमिन के आगे-पीछे और दाहिनी या बाई तरफ़ से आता है ताकि उसे बेख़बर पाकर उस पर टूट पड़े और उसकी अक्ल पर छापा मार दे।⁽⁷⁾

इस ख़त से पता चलता है कि इन्सान चारों तरफ़ से एक कट्टर दुश्मन के घेरे में है जो हर वक़्त मौक़े की तलाश में रहता है कि ज़रा सा भी मौक़ा मिल जाए तो फ़ौरन हमला कर दे।

शैतान की तरफ़ से इस धमकी का ज़िक्र कुरआने करीम में भी आया है।

सूरए आराफ़ की आयत/17 में है:

इसके बाद सामने, पीछे और दाहिने-बाएं से आऊंगा और तू अकसर लोगों को शुक्रगुज़ार नहीं पायेगा।⁽⁸⁾

5- नहजुल बलागा, ख़ुतबा-190

6- नहजुल बलागा, ख़त-17

7- नहजुल बलागा, ख़त-44

8- सूरए आराफ़/17

धोखेबाज शैतान

धोखेबाज इन्सानों को 'शैतान या शैतान जैसा' कहा जाता है। इस से पता चलता है कि धोखा देना शैतान का सबसे खास काम है। शैतान झूठ के ज़रिए और शक पैदा करके बुरे कामों को अच्छा बनाकर पेश करता है और फिर इन्सानों को गुमराह करता है। इन्सान जितना ज़्यादा सीधा होता है उतनी ही जल्दी शैतान के धोखे में आ जाता है। इंसान अपनी जिहालत, सिधापे और दुश्मन की चालों को न समझ पाने की वजह से ही धोखा खाता है।

जंगे नहरवान में ख़्वारिज की फ़ौज सिर्फ़ अपनी शैतानी सोच की वजह से ही हज़रत अली^{अ०} के मुक़ाबले पर आ गई थी। इन धोखा खाए हुए लोगों ने समाज के अमन व सुकून को बर्बाद कर दिया था और क़त्ल व जंग की हालत पैदा कर दी थी लेकिन इमाम अली^{अ०} ने उनके साथ जंग की और उन्हें बुरी तरह हरा दिया।

हज़रत अली^{अ०} जंगे नहरवान में एक दिन ख़्वारिज की लाशों की तरफ़ से होकर गुज़रे तो फ़रमाया:

बर्बादी तुम्हारा नसीब बन जाए जिसने तुम्हें बहकाया और धोखा दिया।

किसी ने कहा कि ऐ अमीरुल मोमिनीन! उन्हें किसने भड़काया था ?

इमाम ने कहा कि गुमराह करने वाले शैतान और बुराई पर उभारने वाले दिल ने जिसने उन्हें उम्मीदों के धोखे में डालकर उनके लिए गुनाहों का रास्ता खोल दिया। जीत के उन से

वादे किये और इस तरह उन्हें जहन्नम में झोंक दिया।⁽⁹⁾

शैतान इन्सान को धोखा देने के लिए हर चाल चलता है। यहाँ तक कि वह एक दिन इंसान को पूरी तरह से जहन्नमी बना देता है। फिर इंसान के अंदर का शैतान यानी उसकी दुनियावी ख़्वाहिशें (Worldly Desires) उसको गुनाहों की खाई में ढकेल देती हैं।

हज़रत अली^{अ०} शैतान के असली चेहरे और उसकी धोखेबाज़ी को अच्छी तरह से जानते थे। इसीलिए अपने मानने वालों को हमेशा नसीहत किया करते थे कि शैतान के जाल में न फंसना:

बेशक! तुम्हारे लिए शैतान ने अपने रास्ते आसान कर दिए हैं। वह चाहता है कि तुम्हारे दीन की एक-एक गाँठ को खोल दे और तुम में एकता के बजाए फूट डाल दे।

लेकिन तुम उसकी चालों और झाड़फूँक से मुँह मोड़े रहो, नसीहत करने वाले का तोहफ़ा क़बूल कर लो और अपने अंदर इसकी गाँठ बाँध लो।⁽¹⁰⁾

वह गुमराह लोग जो खुदा और अपने तौहीदी रास्ते से अलग हो जाते हैं, वह बड़ी आसानी से शैतान के हाथों धोखा खा जाते हैं जिसके नतीजे में वह बुराईयों की तरफ़ चल पड़ते हैं। अगर शैतानी धोखे और उसकी चालबाज़ियाँ न होतीं तो रूहानी रास्ते में उन्हें इतना नुक़सान न उठाना पड़ता। अगर हम शैतान से धोखा खाए हुए इन्सानों की एक लिस्ट बनाएं तो यह लिस्ट बहुत लम्बी हो जाएगी।

जहन्नम वाले क़यामत में बड़ी शिद्दत से इस शर्मिंदगी व पछतावे की आग में जल रहे होंगे कि वह शैतान के चंगुल में क्यों फंस गए और उसके झूठे वादों के चक्कर में क्यों आ गए।

क़ुरआने करीम ने भी बार-बार इस कड़वी सच्चाई



की तरफ़ इशारा किया है कि किस तरह शैतान से धोखा खाए हुए लोग क़यामत के दिन पछताएंगे।

इमाम अली^{अ०} भी इस तरफ़ इस तरह इशारा कर रहे हैं:

शैतान ने उनको पुकारा वह तो लब्बैक कहते हुए उसकी तरफ़ लपक पड़े।⁽¹¹⁾

यह उन काफ़िरों का हाल है जिन्होंने नबियों की तौहीद वाली दावत को क़बूल नहीं किया था। इसी तरह यह उन फ़ासिकों और खुले आम गुनाह करने वालों की भी हालत है जिन्होंने मासूमीन^{अ०} व उलमा की ख़तरों से बचाने वाली नसीहतों को झुठला दिया था जिसके नतीजे में शैतान का शिकार बन गए थे।

मशहूर है कि किसी ने ख़्वाब में शैतान को देखा जो एक मोटी रस्सी लिये कहीं जा रहा था।

उस ने पूछा, “यह रस्सी किसके लिये है?”

शैतान बोला, “फ़ुलौ आलिम के लिए, इसके ज़रिए उसको अपने जाल में फंसाकर अपने साथ ले जाना चाहता हूँ।”

उसने पूछा, “अगर उलमा के लिए इतनी मोटी रस्सियाँ इस्तेमाल करते हो तो हम जैसों के लिए क्या करते हो?”

शैतान ने जवाब दिया, “तुम जैसों के लिए किसी रस्सी की ज़रूरत नहीं होती। तुम जैसे लोग तो खुद ही मेरी तरफ़ खिंचे चले आते हो। यह तो बस उलमा ही हैं जो अड़ जाते हैं। इसलिए उन्हें शिकार करना बड़ा सख़्त होता है।”

हज़रत अली^{अ०} ने भी शैतानी चालों के लिए रस्सी, जाल और धोखे जैसे शब्द इस्तेमाल किए हैं।

इमाम अली^{अ०} भी ख़ुदा से शैतान की चालबाज़ियों व धोखे से बचने के लिए मदद मांगते हैं। एक ख़ुतबे में इमाम



फ़रमाते हैं:

मैं अल्लाह की तारीफ़ करता हूँ और उन बातों के लिए उस से मदद माँगता हूँ जिनकी वजह से शैतान को निकाल दिया गया था और उसके फंदों व हथकंडों से अपनी पनाह में रखने वाली हैं।⁽¹²⁾


जब खुद इमाम अली^{अ०} शैतान को खुद से दूर करने, उसकी चालबाज़ियों पर कंट्रोल पाने और उसके धोखे से बचने के लिए ख़ुदा से मदद मांगते हैं तो हमें तो इस सिलसिले में ख़ुदा से न जाने कितनी मदद माँगनी पड़ेगी।

9- नहजुल बलागा, हिकमत-323

10- नहजुल बलागा, ख़ुतबा-119

11- नहजुल बलागा, ख़ुतबा-142

12- नहजुल बलागा, ख़ुतबा-149



शैतानी चालें

दुश्मन से मुकाबले के वक्त हम उसके हमलों और उसकी चालों के तरीकों को जितना ज़्यादा पहचानते होंगे उतना ही हम खुद को उसके हमलों से बचा सकते हैं।

शैतान इन्सान का कट्टर दुश्मन है जो हमेशा ताक में लगा रहता है ताकि तरह-तरह के बहानों से उसे गुमराह कर सके, उसे गुनाहों की तरफ़ ले जाए और दीन की तरफ़ बढ़ने से रोक दे।

नहजुल बलागा में हज़रत अली^{अ०} की अनमोल नसीहतों में इस बारे में बहुत सी कीमती बातें मिलती हैं। अब हम नहजुल बलागा की रौशनी में शैतान की कुछ चालों को जानने की कोशिश करते हैं ताकि उसकी चालों से बच सकें।

1- बुराईयों को सजा-संवारकर पेश करना

कभी-कभी ऐसा भी होता है कि इन्सान जब बुराईयों की तरफ़ जाता है तो वह उन बुराईयों को बुरा समझते हुए उनके पास नहीं जाता जैसे किसी नुक़सानदेह खाने की चीज़ को बहुत ख़ूबसूरती के साथ सजाकर किसी के सामने पेश किया जाए या कोई कड़वी दवाई किसी मीठी चीज़ के साथ बीमार को खिला दी जाए। शैतान भी बुरे कामों को इन्सान के सामने अच्छा बनाकर लाता है ताकि वह बेफ़िक्र होकर उन में उलझ जाए। बुरे को अच्छा बनाकर दिखाना शैतान की एक बहुत बड़ी चाल है और उसका एक बहुत

ख़तरनाक हथियार है क्योंकि इन्सान ख़ूबसूरत और सजी हुई चीज़ों की तरफ़ अपने आप खिंचा चला जाता है। इसलिए अगर एक चुड़ैल भी किसी फ़रिश्ते या इन्सान की शक्ल में उसके सामने आ जाए तो वह फ़ौरन उसकी तरफ़ खिंचा चला जाएगा और उसे दिल दे बैठेगा।

इमाम अली^{अ०} फ़रमाते हैं:

तुम्हें उस दुश्मन से होशियार कर दिया गया है जो चुपके से दिलों में घुस जाता है और कानाफूसी करते हुए कानों में फूँक देता है। इस तरह वह गुमराह करके बर्बाद कर देता है और वादे करके बचकाना तसल्लियों से ढारस बंधाए रखता है। पहले तो बड़े से बड़े जुर्मों को सजा-संवार कर सामने लाता है और फिर बड़े-बड़े ख़तरनाक गुनाहों को हलका करके दिखाता है। जब बहकाए हुए दिल को गुमराही के रास्ते पर लगा देता है और उसे अपने फंदों में अच्छी तरह जकड़ लेता है तो जिसे सजाया था उसको बुरा कहने लगता है और जिसे हलका बनाकर दिखाया था उसकी अहमियत (Importance) बताने लगता है।⁽¹³⁾

इमाम अली एक दूसरी जगह फ़रमाते हैं:

शैतान को इसलिए इन्सान के पीछे लगाया गया है ताकि वह गुनाहों को इन्सान के सामने सजा-संवारकर ले आए और फिर इन्सान वह गुनाह कर बैठे।⁽¹⁴⁾

2- कल पर ढाल देना

शैतान की एक चाल यह भी है कि वह इंसान को नेक काम के इरादे के वक्त से ही शक में डाल देता है और आज, कल, परसों के चक्कर में फंसा देता है। यहाँ तक कि उसके हाथ से वक्त ही निकल जाता है। जब इन्सान गुनाह

करता है और तौबा की फ़िक्र में पड़ता है तो उस वक़्त भी शैतान उस से आज-कल, आज-कल करवाता है ताकि गुनाहगार इन्सान को तौबा का मौका ही न मिल सके और वह बुराईयों की दलदल में फंसता चला जाए।

इमाम अली^{अ०} फ़रमाते हैं:

इस बात से डरो कि कहीं तुम्हें मौत ऐसे गुनाहों की हालत में न आ जाए जिन्हें करने के बाद तुम तौबा का ख़याल तो दिल में लाते थे मगर मौत तुम्हारे और तौबा के बीच आ जाए। ऐसा हुआ तो समझ लो कि तुमने अपने आपको बर्बाद कर डाला।⁽¹⁵⁾

आख़िर वह कौन सी चीज़ है जिसकी वजह से इन्सान गुनाह के बाद तौबा का मौका गंवा देता है और उसे बाद पर छोड़ देता है? शैतान की यह चाल कि जल्दी भी क्या है, अभी तौबा के लिए काफ़ी वक़्त पड़ा है... यही चीज़ वक़्त गंवाने की सबसे बड़ी वजह बन जाती है।

हज़रत अली^{अ०} इस बारे में फ़रमाते हैं:

शैतान तौबा की ढारस बंधाता रहता है कि अभी जल्दी ही क्या है। यहाँ तक कि मौत बेख़बरी की हालत में उस पर अचानक टूट पड़ती है।⁽¹⁶⁾

3- गुरुर

शैतान का एक और दूसरा बड़ा हथियार यह है कि वह इन्सान के अन्दर गुरुर और खुद को बड़ा समझने की बीमारी पैदा करता है। शैतान ने अपनी इस बीमारी की वजह से ही खुदा का हुक्म मानने से इनकार कर दिया था और जनाबे आदम^{अ०} को सजदा नहीं किया था क्योंकि वह खुद को जनाबे आदम से बड़ा समझता था। गुरुर इन्सान को खुदा की इबादत से भी रोक देता है, इल्म

(Knowledge) और हकीक़त (Truth) को समझने की राह में रुकावट बन जाता है, इन्सान को बेवजह फ़ख़्र करने और दूसरों पर हुक्म जमाने पर उभारता है, गुरुर के बुरे नतीजे को अंदेखा करवा देता है और अपने आसपास के लोगों के साथ उसके रिश्तों को बिगाड़ देता है।


हज़रत अली^{अ०} गुरुर को शैतान का सबसे मज़बूत जाल बताते हुए फ़रमाते हैं:

दुनिया में गुंडागर्दी की सज़ा, आख़िरत में जुल्म के बोझ के अज़ाब और गुरुर के बुरे नतीजे के ख़याल से अल्लाह से डरो क्योंकि यह (गुंडागर्दी, जुल्म और गुरुर) शैतान का बहुत बड़ा जाल और बहुत बड़ा हथकंडा है जो लोगों के दिलों में एक ख़तरनाक ज़हर की तरह उतर जाता है। न इसका असर कभी ख़त्म होता है और न इसका वार किसी से ख़ाली जाता है, न आलिम से उसके इल्म के बावजूद और न फटे-पुराने चीथड़ों में किसी फ़कीर से।⁽¹⁷⁾

यानी हर एक किसी न किसी तरह से शैतान के निशाने पर है और शैतान उसके अन्दर गुरुर डाल कर हक़ और खुदा की बन्दगी के रास्ते से उसे रोक देता है। ज़ाहिर सी बात है कि शैतान के इन ज़हरीले तीरों से बचने का इलाज सिर्फ़ तवाज़ो व इन्केसारी (Humility and Modesty) है। अब जिसके अन्दर भी यह ताक़त होगी वह आसानी से शैतान के जाल में नहीं फंसेगा।

इमाम अली^{अ०} ने इसी ख़ुतबे में कई बार गुरुर की बुराई करते हुए फ़रमाया है:

जाहिलियत के ज़माने वाली खुद पसंदी (Self-admiration) की वजह से फ़ख़्र व गुरुर करने से अल्लाह से डरो क्योंकि यह दुश्मनी व कीने की जड़ और शैतान की



चालबाज़ियों का खज़ाना है जिस से उसने पिछली उम्मतों और कौमों को बहकाया था। उन्हें उसने इतना बहकाया कि वह उसके ढकेलने और आगे से खींचने पर अपनी आँखें बंद करके जिहालत के अंधेरों और गुमराही के गढ़ों में तेज़ी से जा पड़े।⁽¹⁸⁾

जैसा कि ऊपर कहा गया है कि अपने ऊपर न अकड़ना ही गुरुर का इलाज है। नमाज़, रोज़ा, हज और दूसरी दीनी इबादतें भी इन्सान के अन्दर से गुरुर की बीमारी को ख़त्म करने और उसके अन्दर इन्केसारी (Humility) की रूह फूँकने का बेहतरीन ज़रिया हैं।


इमाम अली^{अ०} इसी खुतबे में इस बात की तरफ़ भी इशारा कर रहे हैं:

अपने और अपने दुश्मन शैतान और उसकी फ़ौज के बीच तवाज़ो व इन्केसारी (Humility & Modesty) का मोर्चा बना लो।⁽¹⁹⁾

इसका मतलब यह है कि जो इस क़िले में आ जाए वह शैतानी हमलों से बच जाता है। शैतान की तरफ़ से गुरुर का ज़हरीला तीर चलाया तो जाता है लेकिन वह तीर हम पर असर नहीं करता क्योंकि हमारे पास पहले ही से एक बेहतरीन ढाल होती है।

4- खुद पसन्दी (Self-admiration)

खुद पसन्दी या तो अपनी अच्छाईयों की वजह से पैदा होती है या फिर अपने कामों व कैरेक्टर की वजह से। खुद पसन्दी का रिज़ल्ट यह होता है कि इन्सान खुद को और अपने कामों को ही पसंद करता है यानी दूसरे लोग और उनके काम उसे पसंद नहीं आते। इतना ही नहीं बल्कि वह दूसरों को और उनके कामों को भी गिरा हुआ समझता है। दूसरे शब्दों में यून कहा जाए कि अगर कोई खुद को सारी बुराईयों से پاک-साफ़ समझता है और अपने कामों पर



ख़ूब इतराता है तो उसे समझ लेना चाहिए कि उसके अंदर खुद पसन्दी की बीमारी पैदा हो गई है। इन्सान को गुमराह करने के लिए शैतान के पास यह एक बेहतरीन मौक़ा होता है जिससे वह हमेशा फ़ाएदा उठाता है।

हज़रत अली^{अ०} इस बीमारी के बारे में फ़रमाते हैं:

देखो! खुद पसन्दी (Self-admiration) से दूर रहना और अपनी जो बातें तुम्हें अच्छी लगें उन पर इतराना मत और न ही लोगों के बढ़ा-चढ़ाकर तारीफ़ करने को पसन्द करना क्योंकि शैतान को जो मौक़े मिला करते हैं उनमें यह सब से ज़्यादा असरदार मौक़ा है। इस ज़रिए से वह चाहता है कि नेक लोगों की नेकियों पर पानी फेर दे।⁽²⁰⁾

शैतान इन्सान से या तो सिर से नेक अमल करने का मौक़ा ही छीन लेता है या उसे दूसरों पर एहसान जताने के रास्ते पर लगाकर रियाकारी (दिखावे) में घेर देता है। अगर ऐसा भी न कर सका तो इन्सान के अन्दर खुद पसन्दी डाल देता है ताकि वह बस अपने आप से खुश रहे, अपने कामों को दूसरों से बेहतर समझे और अपनी इबादतों व अच्छाईयों पर ही इतराता रहे।

खुद पसन्दी एक ऐसी बुराई है जो नेकियों और अच्छाईयों के रास्ते में सबसे बड़ी रुकावट बन जाती है। खुद पसन्दी नेक कामों और अच्छी बातों के लिए सबसे ख़तरनाक बीमारी है। शैतान इन्सान के दिल की खेती में यह बीज बोकर इन्सान को बहुत बड़ी मुश्किल में डाल देता है जिसकी वजह से उसके आमाल बर्बाद और सवाब ख़त्म हो जाता है।

5- दिल में पलने वाली ख़्वाहिशें

दिल में पलने वाली ख़्वाहिशें (Desires) अगर दीन व अक़्ल के दायरे (Circle) से बाहर हों तो इन्सान को गुनाहों



व बुराईयों की तरफ़ ले जाती हैं। यह ख्वाहिशें इन्सान को एक दलदल की तरह अपने अन्दर डुबो लेती हैं जो कभी ख़त्म होने वाली नहीं हैं।

शैतान इसी रास्ते से इन्सान के दिल में घुसता है और उसे गुनाहों की तरफ़ ले जाता है।

हज़रत अली^{अ०} ने काज़ी शुरैह को एक गुस्से भरा ख़त लिखा था जिसमें शाहाना ठाठ-बाठ वाले महल को ख़रीदने पर उसको बहुत बुरा-भला कहा था।

इस ख़त में इमाम लिखते हैं:

एक ऐसा घर जो इस धोखे भरी दुनिया में मरने वालों के मोहल्ले और हलाक होने वालों के इलाक़े में है। जिसके चारदीवारी व सीमाएं यह हैं: पहली सीमा आफ़तों से मिली हुई है, दूसरी सीमा मुसीबतों से मिली हुई है और तीसरी सीमा बर्बाद कर देने वाली ख्वाहिशों (Desires) तक पहुँचती है और चौथी सीमा गुमराह करने वाले शैतान से जुड़ी हुई है। इसी तरफ़ उसका दरवाज़ा खुलता है।

इमाम इसी ख़त में आगे लिखते हैं:

इस धोखा खाई उम्मीद व तमन्ना ने उस आदमी से इस घर को ख़रीदा है जिसे मौत ढकेल रही है, वह भी इस कीमत पर कि उसने क़नाअत (जो हाथ में है उसी पर राज़ी रहना) की इज़्ज़त से हाथ उठा लिया और ख्वाहिशों (Desires) की ज़िल्लत में जा पड़ा।⁽²¹⁾

दिली चाहतों (Worldly Desires) की कोई सीमा नहीं होती और जो भी इन चाहतों के पीछे चल पड़ता है वह हमेशा के लिए जिस्मानी व रूहानी मुश्किलों में फंस जाता है। जिससे उसकी पूरी ज़िन्दगी बर्बाद हो जाती है। किसी दलदल में फंसने का रिज़ल्ट इसके सिवा और क्या होगा कि इन्सान उसी में डूब कर ख़त्म हो जाए? दिल में पैदा होने

वाली ख्वाहिशें कभी आँख और कान से फूटती हैं तो कभी जिस्मानी ख्वाहिशों (Sexual Desires) की शक्ल में ज़ाहिर होती हैं, कभी पेट और दुनियावी ऐशो आराम की सूरत में बाहर आती हैं तो कभी शोहरत, ओहदे या पोस्ट की शक्ल में सामने आती हैं। माल-दौलत, दुनिया की मोहब्बत और इस तरह की दूसरी चीज़ें ही इस बुराई के पैदा होने की वजह बनती हैं। फिर यह सब शैतान के हथियार बन जाते हैं और वह अपने इन हथियारों के ज़रिए इन्सान को गुमराह व गुनाहगार बना देता है। इसीलिए अपनी दिली चाहतों पर और अपने ऊपर कन्ट्रोल करने को जिहादे अकबर (सबसे बड़ा जिहाद) कहा गया है।

6- गुस्सा

इन्सान पर शैतानी कंट्रोल का एक हथियार गुस्सा भी है। जब कोई गुस्सा करता है तो वह अपनी नार्मल हालत से बाहर निकल जाता है। न उसकी सोच सही से काम करती है कि अब जो होने वाला है उसे देख सके और न ही उसके काम अक्ल के हिसाब से हो पाते हैं। गुस्सा अक्ल के रास्ते में आने वाला सबसे बड़ा पत्थर है जिसकी वजह से इन्सान न जाने कैसे-कैसे भयानक काम कर बैठता है और फिर बाद में पछताता है लेकिन उस वक़्त कुछ नहीं हो सकता, सिवाए इसके के शैतान दूर खड़ा हंस रहा हो।

इमाम अली^{अ०} एक ख़त में हारिस हमदानी को लिखते हैं:

गुस्से से डरो क्योंकि यह शैतान की फ़ौज में से एक बड़ी फ़ौज है।⁽²²⁾

इमाम^{अ०} एक दूसरे ख़त में इब्ने अब्बास को लिखते हैं:

गुस्से से बचो क्योंकि गुस्सा शैतान के लिए अच्छा शुगून होता है।⁽²³⁾

यह दोनों ख़त इमाम अली^{अ०} ने अपने गवर्नरों व

हाकिमों को लिखे हैं और उन्हें याद दिलाया है कि कोई भी फ़ैसला गुस्से की हालत में न करना क्योंकि इसका नतीजा बहुत ख़तरनाक निकलता है।

एक और जगह इमाम अली^{अ०} फ़रमाते हैं:

गुस्सा एक तरह की दीवानगी है क्योंकि गुस्सा करने वाला बाद में पछताता ज़रूर है और अगर उसे पछतावा न हो तो समझ लो कि उसकी दीवानगी पक्की हो चुकी है।⁽²⁴⁾

हज़रत अली^{अ०} ने एक जगह गुस्से से बचने की नसीहत करते हुए कहा है:

जल्दबाज़ी से काम न लो और सज़ा देने में इतनी देर करो कि तुम्हारा गुस्सा कम हो जाए और तुम अपने ऊपर काबू पा लो।⁽²⁵⁾

7- कीना, तास्सुब और हसद (Jealousy)

अगर इन्सान के अन्दर यह तीनों बुराईयाँ पाई जाती हों तो शैतान फ़ौरन लालची बन जाता है। फिर दुश्मनी की आग भड़का कर और दिलों में हसद, जलन व तास्सुब का बीज बोकर लड़ाई-झगड़े का मैदान तैयार कर देता है।

अगर हमारे दीन ने हमें दुश्मनी, नफ़रत, तास्सुब, हटधर्मी और हसद जैसी चीज़ों से दूर रहने के लिए कहा है तो इसकी वजह यही है कि इन्सान शैतान के जाल में न फंसे और उसका शिकार न बन जाए।

हज़रत अली^{अ०} ने शैतान को तास्सुब करने वाले लोगों का लीडर कहा है और हमें इस बात की नसीहत की है कि होशियार रहना! कहीं शैतान तुम्हें अपने जाल में फंसा कर अपना हमदर्द न बना ले।

इमाम अली^{अ०} फ़रमाते हैं:

यह खुदा का दुश्मन तास्सुब करने वालों और बिगड़े हुआओं का लीडर है।⁽²⁶⁾

जैसा कि कुरआन फ़रमाता है:

शैतान तो बस यही चाहता है कि शराब व जुए के ज़रिए तुम्हारे बीच दुश्मनी पैदा कर दे।⁽²⁷⁾

हज़रत अली^{अ०} ने हसद और तास्सुब को इन्सानों के बीच दुश्मनी पैदा करने और उन्हें प्यार-मोहब्बत के माहौल से दूर करने के लिए शैतान का एक हथियार बताया है। इमाम ने इसका बेहतररीन इलाज यह बताया है कि हसद व जलन से दूर रहो, प्यार-मोहब्बत को फैलाओ और तास्सुब की आग को बुझा दो।

इमाम अली^{अ०} इस बारे में कहते हैं :

तुम्हारे लिए ज़रूरी है कि अपने दिलों में छुपी हुई तास्सुब की आग और जाहिलियत की दुश्मनियों को ख़त्म कर दो क्योंकि एक मुसलमान के अंदर गुरूर व खुदपसन्दी शैतान की चालों और उसकी तबाही का ही रिज़ल्ट होती है। इन्केसारी (गुरूर न करने) को सर का ताज बनाने, गुरूर व खुद पसंदी को पैरों तले रौंदने और गुरूर का तौक़ गर्दन से उतारने का पक्का इरादा बना लो। अपने और अपने दुश्मन शैतान और उसकी फ़ौज के बीच तवाज़ो व इन्केसारी (गुरूर न करने) का मोर्चा बना लो क्योंकि हर गिरोह में उसके फ़ौजी, उसके साथी व मददगार और सवार व पैदल सिपाही मौजूद हैं। तुम उसकी तरह न बनो जिसने अपने सगे भाई के मुकाबले में गुरूर किया और वह भी ऐसी किसी अच्छाई के बिना जो अल्लाह ने उसे दी हो, सिवा इसके कि हसद भरी दुश्मनी से उसमें अपनी बड़ाई का एहसास पैदा हो गया और खुदपसन्दी ने उसके दिल में गुस्से की आग भड़का दी। फिर शैतान ने उसकी नाक में गुरूर की हवा फूँक दी

जिसकी वजह से अल्लाह ने पछतावे को उसके पीछे लगा दिया और क़यामत तक के क़ातिलों के गुनाह उसके ज़िम्मे डाल दिये।⁽²⁸⁾

क़ुरआन की वह आयत जो शराब व जुए के ज़रिए शैतान की तरफ़ से दुश्मनी की आग को भड़काने की तरफ़ इशारा करती है और जो इस तरह है, “शैतान तो बस यही चाहता है कि शराब और जुए के ज़रिए तुम्हारे बीच दुश्मनी पैदा कर दे”,⁽²⁹⁾ यह आयत एक तरह से वार्निंग है कि इन्सान शैतानी चालों में फंसकर अपना कंट्रोल न खो बैठे और जलन, हसद व गुरूर उसे गुनाहगार न बना दें।

8- धीरे-धीरे

जिस तरह नशे की आदत धीरे-धीरे ही जड़ पकड़ती है या जैसे अगर किसी बीमारी का इलाज न किया जाए तो वह बीमारी धीरे-धीरे ख़तरनाक बीमारी बन जाती है उसी तरह शैतान के जाल में इंसान भी धीरे-धीरे ही फंसता है। धीरे-धीरे इन्सान बुराई की तरफ़ क़दम बढ़ाता है और फिर बर्बादी के क़ुएँ में डूब जाता है। शैतान का तरीक़ा ही यह है कि वह धीरे-धीरे अपने शिकार को अपने जाल में फंसाता है। छोटे गुनाहों में फंसाकर बड़े-बड़े गुनाहों का आदी बना देता है या फिर छोटे-छोटे गुनाहों को ही बिल्कुल छोटा बताकर इंसान को बड़े गुनाहों का शौकीन बना देता है।

इमाम अली^{अ०} इस बारे में इन्सानों को होशियार करते हुए फ़रमाते हैं:

शैतान के रास्तों और बुराईयों की जगहों से बचो। अपने पेट में हराम के लुक़्मे न डालो क्योंकि तुम उसकी नज़रों के सामने हो जिसने गुनाहों को तुम्हारे लिए हराम कर दिया है और अल्लाह के हुक्म पर चलने का रास्ता आसान कर दिया है।⁽³⁰⁾

हराम रोज़ी से अपना पेट भरना अगली ख़तरनाक स्टेज के लिए पहला क़दम है। किताबें इस बात से भरी पड़ी हैं कि न जाने कितने लोग ऐसे थे जो हराम कमाई और हराम रोज़ी की वजह से ऐसे बर्बाद हुए कि फिर कोई उनका नाम लेने वाला भी नहीं रहा। इमाम हुसैन^{अ०} ने करबला में यज़ीद की ज़ालिम फ़ौज को बहुत नसीहत की थी और काफ़ी समझाया था लेकिन उन लोगों पर कोई असर नहीं हुआ। इसलिए इमाम ने उन से कहा था, “तुम्हारे पेट हराम रोज़ी से भर गये हैं इसलिए तुम्हारे ऊपर मेरी नसीहत का कोई असर नहीं हो रहा है।”

क़ुरआन ने शैतान की इस पॉलीसी को “ख़ुतुवाते शैतान” यानी ‘शैतान के क़दम’ बताते हुए हम से कहा है:

- 1- शैतान के क़दम पर मत चलो।
- 2- शैतानी क़दमों के रास्ते पर मत चलो।
- 3- ऐ ईमान वालो। शैतान के नक़शे क़दम पर न चलना।⁽³¹⁾

जहाँ कोई एक क़दम शैतान के पीछे चला फिर वह उसके पीछे-पीछे उसके क़दम से क़दम मिलाकर चलता ही चला जाता है और धीरे-धीरे शैतानी दलदल में फंसता जाता है जिस से बाहर निकलना बहुत मुश्किल हो जाता है।

9- खुद को भुला देना

खुद को भुला देना खुदा को भूल जाने के रास्ते में पहली सीढ़ी है। इसकी वजह से इन्सान अपने इस दुनिया में भेजे जाने की वजह और अपनी ज़िन्दगी के मक़सद (Cause) को भूल जाता है और यह भी भूल जाता है कि उसे इस दुनिया में क्या करना है, यहां तक कि वह खुदा को भी भुला बैठता है। आख़िर में जो खुदा को भुला देता है वह खुद को भी भुला बैठता है।

क़ुरआने करीम ने इस बात को सूरए हश्म की

आयत/19 में इस तरह बयान किया है:

ख़बरदार! उन लोगों की तरह न हो जाना जिन्होंने खुदा को भुला दिया। उन्होंने ऐसा किया तो खुदा ने भी उनको भुला दिया।

हज़रत अली^{अ०} अपनी एक नसीहत में इस तरह फ़रमाते हैं:

ऐ अल्लाह के बन्दो! बाकी बचे लोगों के साथ भी ज़माने का वही बर्ताव (Behaviour) रहेगा जो पिछले वालों के साथ था। जितना ज़माना गुज़र चुका है वह पलट कर नहीं आएगा और जो कुछ इसमें है वह भी हमेशा रहने वाला नहीं है। आख़िर में भी इसका तरीका वही होगा जो पहले रह चुका है। इसकी मुसीबतें एक-दूसरे से बढ़ जाना चाहती हैं और इसके झण्डे एक-दूसरे के पीछे हैं। जैसे तुम क़यामत के मैदान में आ गए हो कि वह तुम्हें ढकेल कर इस तरह लिये जा रही है जिस तरह ललकारने वाला अपनी ऊँटनियों को ले जाता है। जो इन्सान अपने आप को संवारने के बजाए दूसरी चीज़ों में पड़ जाता है वह अंधेरों में परेशान और हलाकतों में फंसा रहता है। शैतान उसे बुराईयों में खींच कर ले जाते हैं और उसके बुरे कामों को उसके सामने सजा देते हैं।⁽³²⁾

10- अलग-थलग होकर जीना

“फूट डालो और हुकूमत करो” यह शैतान की पुरानी पॉलीसी है। लोगों के बीच फूट डालना, उन्हें एक-दूसरे से अलग करना और एक-दूसरे का दुश्मन बनाना शैतान को बहुत पसंद है जिसका नतीजा यह होता है कि इन्सान समाज से अलग हो जाता है और शैतान का शिकार बन

जाता है।

समाज में रहकर और दूसरों के साथ मिलकर उसी वक़्त काम हो सकता है जब इन्सान अपने आप से बाहर निकल आए और खुद को ही सब कुछ समझना छोड़ दे। जो शैतान का शार्गिद बन जाता है वह ‘खुद’ अपने आपको ही एक बुत बना लेता है और फिर अपनी ही पूजा करने लगता है। यह हालत उसे समाज से अलग कर देती है और यही शैतान के लिए बेहतरीन मौका होता है इन्सान को अपनी तरफ़ खींचने का।

इमाम अली^{अ०} ने बार-बार ज़ोर देकर इस बात की नसीहत की है कि इन्सान को चाहिए कि वह दूसरों के साथ मिलकर और समाज के साथ रहकर काम करे:

उसी बड़े ग्रुप के साथ हो जाओ क्योंकि अल्लाह का हाथ एकता बनाए रखने वालों के ऊपर है। लड़ाई-झगड़ों से दूर हो जाओ क्योंकि अपने ग्रुप से अलग हो जाने वाला उसी तरह शैतान के हिस्से में चला जाता है जिस तरह गल्ले से कट जाने वाली भेड़ भेड़िये को मिल जाती है।⁽³³⁾

11- दुनिया और माल व दौलत से मोहब्बत

बहुत से इन्सानों के बहकने की वजह दौलत की चमक-दमक होती है। अमीर बनने का ख़्वाब भी इन्सान को हलाल-हराम से दूर कर देता है। शैतान दौलत को इस तरह इन्सान के सामने लाता है कि उसका दिल उसकी तरफ़ खिंचा चला जाता है और वह उसकी तरफ़ दौड़ा चला जाता है जिसकी वजह से वह खुदा को भी भूल जाता है।

क़ुरआन उन लोगों की तारीफ़ करता है जिन्हें दुनियावी चीज़ें और दौलत खुदा से दूर नहीं करती:

वह मर्द जिन्हें कारोबार या ख़रीदना व बेचना खुदा के ज़िक्र से दूर नहीं कर सकता।⁽³⁴⁾



यूँ तो इस्लाम ने बिज़नेस, लेन-देन और रोज़ी-रोटी हासिल करने पर बहुत ज़ोर दिया है लेकिन साथ ही साथ इस बात पर भी ज़ोर दिया है कि इन्सान अपनी दुनिया में ही डूब कर न रह जाए यानी ऐसा न हो कि दुनिया की मोहब्बत उसे क़यामत और खुदा से ही दूर कर दे। हदीसों में बाज़ारों व मार्केट को शैतान का सेंटर कहा गया है। यह इस बात की तरफ़ इशारा है कि बाज़ार इन्सान को कहीं खुदा से ही दूर न कर दें क्योंकि दुनिया की चमक-दमक इंसान को अपना दीवाना बना ही लेती है।


हज़रत अली^{अ०} हारिस हमदानी के नाम अपने ख़त में नसीहत करते हुए एक बहुत ख़ास चीज़ की तरफ़ इशारा कर रहे हैं:

बाज़ारी अड़्डों में उठने-बैठने से दूर रहो क्योंकि यह शैतान की बैठकें और फ़ितनों के गढ़ होते हैं।⁽³⁵⁾

कम बेचना, महंगा बेचना, सामान को जमा करके रखना, नक़ली माल बेचना, ख़रीदारों को धोखा देना, झूठी क़स्में खाना, ज़्यादती, नाइंसाफ़ी और सिर्फ़ अपने फ़ायदे के पीछे भागना... क्या यह सब बाज़ारों और पैसे के लेन-देन में नहीं होता ? बिल्कुल होता है और इसीलिए हमेशा खुदा की याद, क़यामत की याद और हक़ की नसीहत के ज़रिए ही इन शैतानी चालों से मुक़ाबला किया जा सकता है।

हज़रत अली^{अ०} खुद बाज़ार में जाकर तक़्वा (Piousness), इंसाफ़, सच्चाई व धोखाधड़ी से बचने और ख़रीदारों के साथ सख़्त बर्ताव (Attitude) से बचने जैसी बातों पर लोगों को समझाते थे और उन्हें होशियार करते थे कि कहीं शैतान के जाल में न फंस जाना।⁽³⁶⁾

इस किताब के शुरू ही में हम ने क़ुरआन करीम की आयतों को सामने रखते हुए शैतान की कुछ बुराईयों की तरफ़ इशारा किया था। इस बारे में बात को पूरा करते हुए



इतना और कहना है कि क़ुरआनी आयतों में शैतानी हथकण्डों का ज़िक्र इस से भी ज़्यादा आयतों में हुआ है जैसे: इल्ज़ाम, लम्बी लम्बी ख़्वाहिशें (Worldly Desires), फ़िज़ूलख़र्ची, ज़िम्मेदारियों को पूरा न करना, बदज़बानी, कानाफूसी, झूठे वादे... यह सब शैतानी हथकण्डे हैं जिनकी तरफ़ क़ुरआन ने साफ़ इशारा किया है।

- 13- नहजुल बलागा, ख़ुतबा-8
- 14- नहजुल बलागा, ख़ुतबा-64
- 15- नहजुल बलागा, ख़त-31
- 16- नहजुल बलागा, ख़ुतबा-62
- 17- नहजुल बलागा, ख़ुतबा-190
- 18- नहजुल बलागा, ख़ुतबा-190
- 19- नहजुल बलागा, ख़ुतबा-190
- 20- नहजुल बलागा, ख़त-53
- 21- नहजुल बलागा, ख़त-3
- 22- नहजुल बलागा, ख़त-69
- 23- नहजुल बलागा, ख़त-76
- 24- नहजुल बलागा, हिकमत-255
- 25- नहजुल बलागा, ख़त-53
- 26- नहजुल बलागा, ख़ुतबा-192
- 27- सूरए माएदा/91
- 28- नहजुल बलागा, ख़ुतबा-192
- 29- सूरए माएदा/91
- 30- नहजुल बलागा, ख़ुतबा-149
- 31- सूरए बक़रा/168, सूरए अनआम/142, सूरए नूर/21
- 32- सूरए हश्र/19, नहजुल बलागा, ख़ुतबा-155
- 33- नहजुल बलागा, ख़ुतबा-125
- 34- सूरए नूर/37
- 35- नहजुल बलागा, ख़त-69
- 36- बिहारुल अनवार, 103/102



जिन्नो व इन्सानों की शक्ल में शैतान

जिन्नो को खुदा ने ऐसा बनाया है कि वह हमें दिखाई नहीं देते। जिन्न अच्छे भी होते हैं और बुरे भी। इब्नीस जिसे हम शैतान कहते हैं उसने खुदा का हुक्म मानने से इनकार कर दिया था। कुरआन के मुताबिक वह भी एक जिन्न था:

शैतान के अलावा सब ने सजदा कर लिया कि वह जिन्नो में से था।⁽³⁷⁾

जिन्नो में भी मुसलमान व काफिर और नेक व बुरे दोनों तरह के होते हैं।

कुरआन करीम इन्सानी व जिन्नी शैतानों का जिक्र इस तरह कर रहा है:

हम ने जिन्नो व इन्सानों के शैतानों को हर नबी का दुश्मन बताया है।⁽³⁸⁾

दिलों में शक डालने वालों के शर से खुदा से पनाह माँगना चाहिए क्योंकि इसकी वजह से इन्सान का दिल बुराईयों की तरफ खिंच जाता है। यह शक डालने वाले शैतान जिन्न भी होते हैं और इंसान भी। जैसा कि खुद कुरआने करीम में है:

ऐ रसूल! कह दीजिए कि मैं इन्सानों के परवरदिगार की पनाह चाहता हूँ जो सब का

मालिक है। सारे इन्सानों का माबूद है। शैतानी शकों के शर से जो खुदा का नाम सुन कर पीछे हट जाता है और जो लोगों के दिलों में शक पैदा करता है, वह जिन्नो में से हो या इन्सानों में से।⁽³⁹⁾

इन आयतों से पता यह चलता है कि शैतान सिर्फ दिखाई न देने वाली एक मख्लूक (Creature) ही नहीं है बल्कि इन्सानों की शक्ल में भी कुछ शैतान जैसे लोग होते हैं जो दूसरे इन्सानों को बहकाते रहते हैं और यह हमारे ही बीच में मौजूद होते हैं।

हज़रत अली^{अ०} से जंग करने वाले लोग शैतान की फ़ौज वाले ही तो थे जो हक़ से मुकाबले के लिए आए थे। इसी लिए हज़रत अली^{अ०} उन्हें शैतान या शैतानी लश्कर कहते थे।

इमाम अली^{अ०} फ़रमाते हैं:

शैतान ने अपनी फ़ौज को जमा कर लिया है और अपने सवार व पैदल फ़ौजी समेट लिये हैं। मेरे साथ बेशक मेरी बसीरत (Wisdom) है। न मैंने खुद कभी अपने को धोखा दिया और न मुझे कभी धोखा हुआ।

आगे इमाम अली^{अ०} फ़रमाते हैं:

जान लो कि शैतान ने अपनी फ़ौज को भड़काना शुरू कर दिया है और अपनी फ़ौजें तैयार कर ली हैं ताकि जुल्म अपनी आखिरी सीमा पर और बातिल (शैतानी ताक़त) अपनी जगह पर पलट आए।⁽⁴⁰⁾

यही वजह थी कि इमाम अली^{अ०} जंगे नहरवान में लड़ने आए ख़्वारिज को शैतानी फ़ौज वाले कहते थे।⁽⁴¹⁾

इमाम फ़रमाते हैं:

वह शैतान की फ़ौज व आग का शोला हैं।⁽⁴²⁾

इस हिसाब से हर ज़ालिम ताक़त, ग़ैर इस्लामी हुकूमत और दुनिया के बिगड़े हुए लोग सब के सब शैतान हैं। इसी वजह से इमाम खुमैनी ने भी अमेरिका को सब से बड़े शैतान का नाम दिया था क्योंकि वह दुनिया में शैतानी कामों का सबसे बड़ा सिम्बल है।

सारे बुरे और गंदे चैनल्स, ग़ैर-अख़्लाकी (Immoral) फ़िल्में, करप्ट मीडिया, बुराईयों के अड्डे, बुराईयाँ और उन्हें फैलाने वाले और वह लोग जो बुराईयाँ, जुर्म और गुनाह फैलाने में लगे हैं, सब इन्सानों की शक़ल में शैतान कहलाते हैं जो इन्सानियत के दुश्मन होने के अलावा और कुछ नहीं हैं। हमें इन सब को अपना सब से बड़ा दुश्मन समझना चाहिए, इन से दुश्मनी रखना चाहिए और इनके धोखे में नहीं आना चाहिए।

कितने ही ऐसे इन्सान हैं जो असल में शैतान ही हैं। तभी तो कहा गया है कि हर एक की तरफ़ आंख बंद करके दोस्ती का हाथ न बढ़ाओ।

ईरानी शायर हकीम सनाई ने क्या ख़ूब कहा है:

यह लोग जो तुम्हारे आसपास दिखाई दे रहे हैं इनमें हज़ारों शैतान हैं जिनके सिर्फ़ चेहरे दिखने में इन्सानों जैसे हैं। इसलिए सिर्फ़ चेहरा देखकर हर किसी को इन्सान नहीं समझना चाहिए। अक्लमंद मोमिन ख़ूबसूरत चेहरों के पीछे छुपे असली शैतानी चेहरों को पहचान लेता है और आसानी से इन इन्सानी शैतानों के जाल में नहीं फंसता।

37- सूरए कहफ़/50

38- सूरए अनआम/112

39- सूरए नास/4-6

40- नहजुल बलागा, खुतबा-10 व नहजुल बलागा, खुतबा-22

41- नहजुल बलागा, खुतबा-192

42- नहजुल बलागा, खुतबा-192

शैतान की फ़ौज

दुनिया में ऐसा भी होता है कि कुछ लोग अपने काम के लिए अपना एक शैतानी ग्रुप बना लेते हैं। यह लोग इसके लिए दूसरे इन्सानों को अपनी तरफ़ खींचते हैं, उन्हें अपने रास्ते पर लगाते हैं, अपने मक़सद (Target) को पूरा करने के लिए मैदान तैयार करते हैं और हर तरह के लोगों को अपने काम के लिए इस्तेमाल करते हैं।

शैतान भी अपनी पार्टी बनाता है और अपने लिए साथी व ताक़त जमा करता है। जिन लोगों की सोच शैतान की सोच से मिलती है और जो शैतानी मक़सद (Target) के लिए काम करते हैं हकीक़त में वही शैतानी फ़ौज वाले लोग होते हैं। इन लोगों का काम फ़ितने फैलाना, फ़साद करवाना, दूसरों को गुमराह करना और गुनाहों को फैलाना होता है। इन लोगों को मिलाकर शैतान का बनाया हुआ यह एक बहुत बड़ा जाल है जो सारी दुनिया में फैला हुआ है।

कुरआन ने भी शैतानी फ़ौज के बारे में बताया है:

उन पर शैतान छा गया है और उसने उन्हें खुदा के ज़िक्र से दूर कर दिया है। जान लो कि यह शैतान का ग्रुप है और शैतान का ग्रुप बहरहाल घाटे में रहने वाला है।⁽⁴⁴⁾

नहजुल बलागा में भी कुछ गिरोहों (Groups) को शैतानी फ़ौज कहा गया है।

इमाम अली^{अ०} ने उन लोगों को शैतान के पैदल-सवार सिपाहियों और शैतान के लिए काम करने वालों में गिनाया है जिन्होंने खुदा की हुकूमत के खिलाफ़ बगावत की थी

और बड़ी खराबियाँ फैलाई थीं और उथल-पुथल मचाई थी।

वह बेवफा लोग जिन्होंने इमाम अली^{अ०} के खिलाफ़ बगावत की थी और बसरे में जंगे जमल में मुकाबले पर आ गए थे, उनके बारे में इमाम फ़रमाते हैं:

तुम्हें पता होना चाहिए कि शैतान ने अपने ग्रुप को भड़काना शुरू कर दिया है और अपनी फ़ौजें तैयार कर ली हैं ताकि जुल्म अपनी आखिरी सीमा पर और बातिल (ग़लत ताक़तें) अपनी जगह पर पलट आएँ।⁽⁴⁵⁾

इमाम अली^{अ०} ने एक ख़ुतबे में मुनाफ़िकों के बारे में बात करते हुए उन्हें शैतान की फ़ौज बताया है और एक क़ुरआनी आयत की बुनियाद पर शैतानी फ़ौज को नुक़सान उठाने वालों में गिनवाया है।

इमाम अली^{अ०} फ़रमाते हैं:

वह शैतान का ग्रुप और आग का शोला है।
(जैसा कि क़ुरआन में है कि) यह शैतान का ग्रुप है और जान लो कि शैतान का ग्रुप ही घाटा उठाने वाला है।⁽⁴⁶⁾

अलग-अलग क़ौमों और गिरोहों (Groups) के वह बड़े-बड़े लोग जो बातिल (ग़लत ताक़तों) की तरफ़ से हक़ के खिलाफ़ दुश्मनी में लगे हुए हैं और शैतान के लिए काम कर रहे हैं, वह भी इसी ग्रुप में आते हैं।

इमाम अली^{अ०} लोगों को उन बुजुर्गों और समाज के मशहूर लोगों की अंधी तक्लीद करने से मना करते हैं जो ग़ुरूर करते हैं, जो खुद को ही सब से बड़ा समझते हैं और हक़ के सामने नहीं झुकते।

इस बारे में इमाम अली^{अ०} का कहना है:

शैतान ने इन्हें गुमराही की सवारी बना लिया है और इन से एक ऐसी फ़ौज तैयार कर ली है जिस से वह लोगों पर हमला करता है और

उन्हें बर्बाद करता है।⁽⁴⁷⁾

यही है शैतान की फ़ौज और उसके सिपाहियों में शामिल होना और शैतान की फ़ौज में रहकर हक़ से जंग करना। अब इस से बढ़कर बुरा और क्या हो सकता है कि इन्सान शैतान का साथी और उसके कामों को पूरा करने वाला बन जाए।

इमाम अली^{अ०} एक जगह शैतान की फ़ौज में शामिल होने और उसका साथी बन जाने के बारे में फ़रमाते हैं:

उन्होंने अपने हर काम का करता-धरता शैतान को बना रखा है और उसने उनको अपना नौकर बना लिया है। उसने उनके सीनों में अण्डे दे दिये हैं और बच्चे निकाले हैं जो उन्हीं की गोद में रेंगते और उछलते-कूदते हैं। वह देखता है तो उनकी आँखों से और बोलता है तो उनकी ज़बानों से। उसने उन्हें ग़लतियों के रास्ते पर लगाया दिया है और बुरी बातें सजाकर उनके सामने रख दी हैं जैसे उसने उन्हें अपनी हुकूमत में अपना साथी बना लिया हो और उन्हीं की ज़बानों से अपनी ग़लत बातों के साथ बोलता हो।⁽⁴⁸⁾

इस तरह यह लोग शैतान के साथी और उसके चले बन जाते हैं, उसकी तरफ़ से कही गई बातों को दोहराते हैं और उस के कामों को पूरा करते हैं। यह सब दूसरे छोटे-छोटे शैतानों के फलने-फूलने का घर भी बन जाते हैं और आखिर में शैतान के नौकर-चाकर और उसके लिए काम करने वालों में बदल जाते हैं।

44- सूरए मुजादिला/19

45- नहजुल बलागा, ख़ुतबा-22

46- नहजुल बलागा, ख़ुतबा-194

47- नहजुल बलागा, ख़ुतबा-192

48- नहजुल बलागा, ख़ुतबा-7




हमारा अकीदा और शैतान

शैतान शुरु से ही इस बात के लिए मशहूर रहा है कि वह इन्सानों की हिदायत के रास्ते में रुकावटें खड़ी करता है और उन्हें गुमराह करते हुए खुदा के भेजे हुए नबियों के रास्ते पर खड़ा होकर रास्ता रोक लेता है। सबसे पहले जिसने बुतों की पूजा को फैलाया वह शैतान ही था। अगर किसी उम्मत में गुमराही पैदा हुई है, अगर जनाबे मूसा की कौम गाय की पूजा में लग गई थी, अगर मुशिरकों ने नबियों के रास्ते में रुकावटें पैदा की हैं, अगर ग़लत मज़हब व फ़िरक़े बने हैं, तो यह सब कुछ शैतान की चालों की वजह से ही हुआ है। आज भी ऐसा ही हो रहा है।

यहाँ तक कि शैतान मोमिनों को भी कभी-कभी शक में डाल देता है, सही-ग़लत को आपस में मिला देता है और चीज़ों को लोगों के लिए ऐसा बना देता है कि वह धोखा खा जाएं। शैतान ने क़सम खाई है कि वह क़यामत तक आदम की औलाद को गुमराह करेगा:

- 1- उसने कहा तो फिर तेरी इज़्ज़त की क़सम! मैं सबको गुमराह करूँगा।
- 2- उसने कहा कि बस जिस तरह तूने मुझे गुमराह किया है मैं भी तेरे सीधे रास्ते पर बैठ जाऊँगा।
- 3- उसने कहा कि परवरदिगार! जिस तरह तूने मुझे गुमराह किया है मैं भी इन बन्दों के लिए ज़मीन में अपना सामान सजाऊँगा और सबको एक साथ गुमराह करूँगा।



4- क्या तूने देखा है कि यह क्या चीज़ है जिसे मेरे ऊपर फ़ज़ीलत (Priority) दे दी है। अब अगर तूने मुझे क़यामत तक की छूट दे दी तो मैं इनकी औलाद में कुछ लोगों के अलावा सबका गला घूँटता रहूँगा।⁽⁴⁹⁾

इसका एक तरीक़ा सोच और अकीदे में इन्सान को गुमराह करना है। दूसरा रास्ता अख़्लाकी मामलों में (Morally) गुमराह करना, खुदा के हुक्म को न मानने देना, नये-नये फ़िरक़े बनवाना और नई-नई बिदअतें फैलाना है।

इमाम अली^{अ०} फ़रमाते हैं:

जो शक के जाल में फंस जाता है उसे शैतान अपने पंजों से रौंद डालते हैं।⁽⁵⁰⁾

इसका मतलब शक की हालत में बाकी रहने से शैतान को हमला करने का मौक़ा मिल जाता है। शैतान शक को गहरा बनाकर इनकार में बदल देता है और फिर गुमराह कर देता है। कहने वालों ने कितनी अच्छी बात कही है, “शक गुज़र जाने का रास्ता है, ठहरने का नहीं।”

इमाम अली^{अ०} इस बारे में कहते हैं:

खुदा ने जनाबे आदम को जन्नत में जगह दी, उसे उनके लिए सूकून की जगह बनाया और शैतानी चालों और उसकी दुश्मनी से भी होशियार किया लेकिन शैतान ने आदम को धोखा दे ही दिया ताकि उन्हें इस बेहतरीन जगह से बाहर निकाल दे। उसने उनके यकीन को शक में बदल दिया था और उनके इरादे को कमज़ोर बना दिया था।

इमाम अली आगे फ़रमाते हैं:

आदम ने यकीन को शक और इरादे की



मजबूती को कमजोरी के हाथों बेच डाला।⁽⁵¹⁾

शैतान की इस चाल से मुकाबला करना चाहिए और अपने अकीदे को शक की सूली पर चढ़ने से बचाना चाहिए। यह भी जान लेना चाहिए कि दिमाग में शक डालने वाले लोग इन्सानों की शकल में शैतान ही होते हैं जो असल में शैतान के चेले हैं।

शैतान जब किसी पर हमला करता है तो उसे फ़ितने की आग में झोंक देता है। इसी लिए हम देखते हैं कि बहुत से लोग अकीदे की गुमराही में फंसकर खुदा के बताए सीधे रास्ते से दूर हो जाते हैं। वैसे इस की वजह सही-ग़लत का आपस में मिल जाना और यह न समझ पाना होता है कि सही क्या है और ग़लत क्या है। जब सही-ग़लत की हद तोड़ दी जाती है और फ़ितना खड़ा कर दिया जाता है तो फ़ितने की धूल में हक़ नज़र ही नहीं आता।

इमाम अली^{अ०} फ़रमाते हैं:

फ़ितनों की शुरूआत वह दिली ख़्वाहिशें (Worldly Desires) होती हैं जिनको इंसान किसी भी तरह पूरा करना चाहता है और वह नई-नई बनाई हुई रस्में होती हैं जिनमें कुरआन की मुख़ालिफ़त की जाती है। जिन्हें फैलाने के लिए कुछ लोग दीन के ख़िलाफ़ एक-दूसरे के मददगार बन जाते हैं। अगर बातिल (ग़लत) में हक़ की मिलावट न होती तो वह ढूँढने वालों से छुपा न रहता। अगर हक़, बातिल के धोखे से पाक-साफ़ सामने आता तो दुश्मनी रखने वाली ज़बानें भी बन्द हो जातीं। लेकिन होता यह है कि कुछ इधर से लिया जाता है और कुछ उधर से और दोनों को आपस में मिला दिया जाता है। यही वह वक़्त होता है जब शैतान अपने दोस्तों पर छा जाता है।⁽⁵²⁾

जब सही-ग़लत आपस में मिल जाएं तो लोगों के अंदर उन्हें एक दूसरे से अलग करने की ताक़त नहीं रह जाती और वह हर चीज़ में शक करने लगते हैं। यही शैतान के लिए फ़ायदा उठाने और दूसरों को गुमराह करने का बेहतरीन मौक़ा होता है। शक पैदा करना और बातिल (ग़लत) को हक़ जैसा बनाकर दिखाना शैतान की एक बहुत बड़ी चाल है। दूसरों को गुमराह करने के लिए शक को हथियार बनाना शैतान का एक ज़बरदस्त फ़न (Skill) है। इसीलिए उसके जाल में फंसने वाले वही लोग होते हैं जो शकों में उलझ जाते हैं या अपनी ख़्वाहिशों (Desires) के कैदी बन जाते हैं।

शैतान की एक चाल यह भी है कि वह इन्सान को ऐसे कामों की तरफ़ खींचता है जिनमें ज़्यादा सोचने-समझने से रोका गया है। शैतान उसके खोजी मिज़ाज को उभारता है और फिर इसी रास्ते से गुमराही की तरफ़ ले जाता है। फिर दिमाग़ में ऐसे-ऐसे शक पैदा करता है जिनसे न जाने कैसे-कैसे टेढ़े सवाल पैदा हो जाते हैं जिनके जवाब भी इन्सान की समझ में नहीं आते।

नहजुल बलागा में इमाम अली^{अ०} का एक ऐसा लम्बा ख़ुतबा भी है जिसमें इमाम ने एक ऐसे आदमी के सवाल का जवाब दिया है जिसने इमाम से कहा था कि हमारे सामने खुदा की ऐसी पहचान करवाइये जैसे हम उसे अपनी आँखों से देख रहे हों ताकि इसके ज़रिए हमारे दिल व दिमाग़ में खुदा की मोहब्बत व मारेफ़त अच्छी तरह बैठ जाए। इमाम अली^{अ०} ने उसकी बात सुनकर सबको मस्जिद में बुलाया और मिनबर पर जाकर एक ख़ुतबा दिया जिसमें अल्लाह की तारीफ़ करने के बाद खुदा और उसकी तौहीद के बारे में बहुत गहरी बातें कीं, इस दुनिया में मौजूद खुदा की कूदरत के अजीब व ग़रीब नमूने बयान किये और फिर आसमानी दुनिया व फ़रिशतों के बारे में खुल कर बताया। इस ख़ुतबे के एक हिस्से में कुरआन करीम को हिदायत का बेहतरीन

और सबसे ज़्यादा भरोसेमंद ज़रिया बताते हुए कहा:

ऐ (अल्लाह के बारे में) सवाल करने वाले! जिन बातों का तुम्हें कुरआन ने पता दिया है उन में तुम उसके बताए रास्ते पर चलो और उसी की हिदायत के नूर से रौशनी लेते रहो। जो चीज़ें कुरआन में वाजिब नहीं हैं और न नबी और दूसरे मासूमीन ने उनके बारे में कुछ कहा है, बल्कि सिर्फ़ शैतान ने उनके जानने पर तुम्हें उकसाया है, उसका इल्म अल्लाह ही के पास ही रहने दो और यही तुम पर अल्लाह के हक़ की आखिरी सीमा है।⁽⁵³⁾

इन्सान की सोचने-समझने की ताक़त बहुत कम होती है। वह खुदा की ज़ात की असलियत को नहीं समझ सकता। इसी लिए इसी हद तक खुदा के बारे में ग़ौर करना चाहिए जितना कुरआन ने कहा है। अगर इन्सान इस से आगे बढ़ेगा तो गुमराही का ख़तरा हो जाएगा मगर शैतान इन्सान को इसी तरफ़ ले जाने की कोशिश करता है और चाहता है कि इन्सान इस सीमा से भी आगे जाकर खुदा की ज़ात में खोज-बीन करे जिसका रिज़ल्ट अक़ीदे के बर्बाद होने और गुमराही के अलावा और कुछ नहीं निकलता।

इमाम अली^{अ०} एक ख़ुतबे में नबियों की बेसत के दौर को एक ऐसा ज़माना बताते हैं जिसमें शैतान ने लोगों के ज़ेहनों को अपने क़ाबू में कर रखा था जिसकी वजह से उन्हें खुदा की पहचान और उसकी इबादत से दूर कर दिया था।

इमाम अली^{अ०} फ़रमाते हैं:

अकसर लोगों ने अल्लाह का वादा बदल दिया था। इसलिए वह उसके हक़ को भुला बैठे। दूसरों को उसका शरीक बना डाला। शैतानों ने उसकी मारेफ़त से उन्हें दूर और उसकी इबादत से अलग कर दिया। अल्लाह ने उनमें अपने रसूल भेजे और लगातार नबी भेजे।⁽⁵⁴⁾

शैतान लोगों को खुदा की इबादत से दूर करके अपनी तरफ़ बुलाता था जिसकी वजह से वह अपनी तौहीदी बुनियाद को भुला बैठते थे।

एक और जगह पर इमाम अली^{अ०} साफ़-साफ़ इस तरह फ़रमाते हैं:


अल्लाह तआला ने हज़रत मोहम्मद^{स०} को हक़ के साथ भेजा था ताकि उसके बन्दों को कुरआन के ज़रिए बुतों की पूजा से खुदा की इबादत की तरफ़ और शैतान के बताए रास्ते पर चलने के बजाए अल्लाह के हुक्म को मानने की तरफ़ निकाल ले जाएं।⁽⁵⁵⁾

नबियों को खुदा ने इसी लिए दुनिया में भेजा था ताकि वह लोगों को उनके उस वादे की तरफ़ वापस ले आएँ जिसमें खुदा ने उन से वादा लिया था कि वह शैतान के बताए रास्ते पर नहीं चलेंगे और उसकी पूजा नहीं करेंगे क्योंकि वह उनका खुला दुश्मन है:

ऐ आदम की औलाद! क्या हम ने तुम से इस बात का वादा नहीं लिया था कि ख़बरदार! शैतान की इबादत न करना क्योंकि वह तुम्हारा खुला दुश्मन है।⁽⁵⁶⁾

एक जगह इमाम अली^{अ०} बेसत से पहले की दुनिया के हालात का नक़शा इस तरह खींचते हैं:

मैं गवाही देता हूँ कि मोहम्मद^{स०} उसके बन्दे और उसके रसूल हैं जिन्हें मशहूर दीन, बयान किया गया निशान, लिखी हुई किताब, चमकता हुआ नूर, चमकती हुई रौशनी और फ़ैसला करने वाली चीज़ के साथ भेजा गया। उस वक़्त हालत यह थी कि लोग ऐसे फ़ितनों में घिरे हुए थे कि दीन के बंधन टूटे हुए और हालात ख़राब थे। अल्लाह की मुख़ालिफ़त



खुले आम हो रही थी और शैतान को मदद दी जा रही थी। ईमान बेसहारा हो गया था। वह शैतान के पीछे लग कर उसके रास्तों पर चलने लगे थे और उसके घाट पर उतर पड़े थे। उन्हीं की वजह से उसके झंडों के फरहरे ऐसे फ़ितनों में हर तरफ़ लहराने लगे थे जो उन्हें अपने सुमों से रौंदते और खुरों से कुचलते थे।⁽⁵⁷⁾

अब तक की बातों का निचोड़ यह है कि सोच और अक़ीदे का मैदान भी शैतान का पसंदीदा मैदान है जहाँ से वह लोगों को हक़ व हिदायत और खुदा के बताए सीधे रास्ते से दूर करके उन्हें बुतों की पूजा, शिर्क, खुदा के इनकार, क़यामत और जन्नत व जहन्नम के बारे में शक करने पर मजबूर कर सकता है।

क्या वह लोग जो झूठे दावों या इमामे ज़माना^{अ०} के साथ मुलाक़ात की कहानियाँ गढ़कर आम लोगों को अपना मुरीद बनाते हैं, शैतान नहीं हैं ?

क्या वह लोग जो किसी ख़ास फ़िरक़े, दीन या शरीअत के दावेदार हैं और नासमझ जवानों के पाक दिलों को अपना चहीता बनाते हैं और फिर उन्हें अपने धिनौने कामों, अपने मक़सदों (Goals) और अपनी दुनिया के लिए इस्तेमाल करते हैं, शैतान नहीं हैं ?

इसलिए हमेशा आंखें खुली रखिए
और होशियार रहिए!

49- सूरए सौद/82, आराफ़/16, हिज़्र/39, इसरा/62

50- नहजुल बलागा, हिकमत/31

51- नहजुल बलागा, खुतबा-1

52- नहजुल बलागा, खुतबा-50



53- नहजुल बलागा, खुतबा-91

54- नहजुल बलागा, खुतबा-1

55- नहजुल बलागा खुतबा-145

56- सूरए यासीन/60

57- नहजुल बलागा, खुतबा-2



आख़िरी बात

समझदार इन्सान वह है जो पिछले ज़मानों में हारे हुए लोगों से कुछ सीखे।

हज़रत आदम^{अ०} से अब तक का इतिहास अच्छे-बुरे और मोमिन-काफ़िर के बीच जंगों से भरा हुआ है। कोई भी ज़माना धोखेबाज़ी व झूठ से ख़ाली नहीं रहा है। हर इन्सान, यहाँ तक कि नबियों व रसूलों को फ़साने के लिए भी शैतान की तरफ़ से धोखों का जाल बिछाया गया है।

जो भी खुदा के इस दुश्मन को न पहचाने वह हारे हुए लोगों में से है।

जो अपने दुश्मन की दुश्मनी के रास्तों और तरीक़ों को न पहचाने, वह एक न एक दिन शैतान के जाल में फंस ही जाता है।

खुदा के खुले एलान के हिसाब से शैतान इन्सान का कट्टर, क़सम खाने वाला और खुला दुश्मन है जिसकी तरफ़ दोस्ती का हाथ नहीं बढ़ाया जा सकता क्योंकि वह हर रास्ते से इन्सान को बहकाने की कोशिश करता है और हर मौक़े से फ़ायदा उठाता है। उसकी हमेशा यही कोशिश रहती है कि बस किसी तरह मोमिनों की ताक़त को कमज़ोर कर दे और गुमराह लोगों की गिनती को बढ़ाता रहे। साथ ही अपने उस जहन्नम के लिए अपने साथी भी इकट्ठा करे जहाँ उसे खुद भी जलना है।

ध्यान रहे! शैतान के बहुत से साथी और मददगार भी हैं जो हर जगह फैले हुए हैं और शिकार की तलाश में लगे





रहते हैं।

ऐसे में जिसकी आँख, दिल, ज़बान, कान और जिस्म के दूसरे हिस्से उसके कंट्रोल में न हों उसे पता होना चाहिए कि उसने खुद अपने ही हाथों से अपने अंदर आने के लिए शैतान का रास्ता खोल रखा है।

जो अपने दिल को संभाल कर न रख सके उसका दिल शैतान का अड्डा बन जाता है।

जो अपनी ख्वाहिशों (Desires) को कंट्रोल न कर सके, उस पर शैतान कंट्रोल कर लेता है।

जो दिन में सौ बार शैतान को बुरा-भला तो कहे लेकिन अपने अमल और अपनी ज़िन्दगी में शैतान के बताए रास्ते पर चले वह शैतान का गुलाम है, न कि खुदा का बन्दा।

क्या हमें इस बात पर अफ़सोस नहीं करना चाहिए कि वह इन्सान जिसको खुदा ने इज़्ज़त देकर इस दुनिया में भेजा था वह अपने दिल को खुदा के नूर से रौशन करने के बजाए शैतानी अड्डा बना ले और खुदा की जगह शैतान को अपने दिल में बिठा ले ?

आख़िर में हम अपनी बात को नहजुल बलागा, खुतबा/81 में मौजूद हज़रत अली^{अ०} के इस नूरानी और आखें खोल देने वाले कलाम पर ख़त्म करते हैं जिसमें इमाम हमें शैतान और उसकी चालों से इस तरह होशियार करते हैं:

तुम्हें उस दुश्मन से होशियार कर दिया है जो चुपके से सीनों में घुस जाता है और कानाफूसी करते हुए कानों में फूँक देता है। फिर वह गुमराह करके बर्बाद कर देता है।

जी हाँ! जो खुदा का बन्दा बन जाता है वह शैतान का गुलाम नहीं बनता।

और जो शैतान की चालों और उसके रास्तों को पहचान लेता है वह उस से हारता नहीं है।

इसलिए आंखें खुली रखिए ताकि दुश्मन को दोस्त समझने की ग़लती न हो जाए।

